



ශ්‍රී ලංකා ප්‍රජාතාන්ත්‍රික සමාජවාදී ජනරජයේ ගැසට් පත්‍රය

අති විශේෂ

අංක 1395/25 – 2005 ජුනි 03 වැනි සිකුරාදා – 2005.06.03

(ආණ්ඩුවේ බලයපිට ප්‍රසිද්ධ කරන ලදී)

IV (අ) වැනි කොටස - පළාත් සභා

පළාත් සභා නිවේදන

වයඹ පළාත් සභාව

2003 අංක 04 දරන වයඹ පූර්ව ළමා අධ්‍යාපන ප්‍රඥප්තිය යටතේ නියෝග සෑදීම

2003 අංක 4 දරන වයඹ පූර්ව ළමා අධ්‍යාපන සංවර්ධන ප්‍රඥප්තියේ 27 වැනි වගන්තියෙන් අමාත්‍යවරයාට පැවරී ඇති බලය යටතේ මෙහි පහත දක්වා ඇති නියෝග මෙයින් ප්‍රසිද්ධ කරනු ලැබේ.

එකී නියෝග ගැසට් පත්‍රයේ පළ කරනු ලැබූ දිනයේ සිට ක්‍රියාත්මක වේ.

අතුල සරත් කුමාර විජේසිංහ,
වයඹ පළාත් ප්‍රධාන අමාත්‍ය සහ මුදල් ක්‍රම සම්පාදන,
නීතිය හා සාමය පළාත් පාලන හා පළාත් පරිපාලනය,
මිනිස් බල, අධ්‍යාපන, පරිසර, මාර්ග හා ප්‍රවාහන,
වනිතා කටයුතු පිළිබඳ පළාත් අමාත්‍ය.

2005 මැයි මස 26 වැනි දින,
ප්‍රධාන අමාත්‍යාංශය,
“මාලිගාව,”
කුරුණෑගල.

I වැනි උපලේඛනය

පූර්ව ළමා අධ්‍යාපන සංවර්ධන ආයතන සඳහා ප්‍රමිතීන්

පූර්ව ළමා අධ්‍යාපන සංවර්ධන ආයතන අළුතින් ස්ථාපනය කිරීමේදී සහ පවත්නා එවැනි ආයතන ප්‍රමිතීන්ට අනුව ප්‍රතිසංවිධානය කිරීම පිණිස පහත සඳහන් ප්‍රමිතීන් නියම කරනු ලැබේ :

01. භූමිය සහ වටපිටාව

- (1) භූමි භාගය ස්වාභාවික අනතුරුවලින් සහ උපද්‍රව වලින් තොර ස්ථානයක් වීම ද,
- (2) වයඹ පළාතේ පළාත් සභාවේ සම්මත කර ඇති පරිසර ප්‍රඥප්තියේ ප්‍රකාශිත පරිසර දූෂණකාරකයන්ගෙන් තොරවීම ද,
- (3) ළමා මනසට හා වර්ත වර්ධනයට අහිතකර පරිසරයකින් තොරවීම ද,
- (4) අධික ජන ඝනත්වය හා රථ වාහන ඝනත්වය වැඩි පරිසරයකින් තොරවීම ද,
- (5) හානිකර හෝ අන්තරාදායක පරිසරයක් තුළ ස්ථානගත කිරීමේ දී එවැනි ස්ථානයක සිට මීටර් 100ක් ඇතුළත නොපිහිටීම ද, විය යුතුය.

02. ආයතනයේ ආරක්ෂාව

- (1) ආරක්ෂක තාප්පයකින්, ගේට්ටුවලින් හෝ ආරක්ෂිත වැටකින් භූමි භාගය ආවරණය විය යුතු වීම ද,
- (2) ළමුන්ගේ ආරක්ෂාව සඳහා මනා ආරක්ෂිත වැඩ පිළිවෙලක් යොදා තිබීම ද,
- (3) විදුලි උපකරණ උපාංග ඉතාමත් ආරක්ෂිත අන්දමින් තිබීම ද,
- (4) භාවිතා කරන උපකරණ නිසි ප්‍රමිතියෙන් යුක්ත විය යුතු අතර, ළමා සෞඛ්‍ය ආරක්ෂාවට අන්දමින් හා අනතුරුදායක භාවයෙන් තොරවීම සහතික වීම ද, අවශ්‍ය වේ.

03. ගොඩනැගිලි ඉඩකඩ

- (1) සෑම ගොඩනැගිල්ලක්ම ස්ථිර ගොඩනැගිල්ලක් වීම ද, තාවකාලික හෝ අර්ධ ස්ථිර ගොඩනැගිල්ලක් වන විට ප්‍රාදේශීය සභාවක හෝ රජයේ හෝ පළාත් සභාවක හෝ කාර්මික නිලධාරියෙකුගේ තත්ව සහතිකයක් ලබාදීම ද,
- (2) ගොඩනැගිල්ලේ බිම සිමෙන්ති හෝ එවැනි ස්ථිර ආවරණයකින් යුක්ත විය යුතු අතර, කාමර බිත්ති වර්ග ප්‍රමාණයෙන් 1/7 ක් හෝ ඊට වැඩි ප්‍රමාණයක වාතාශ්‍රය සැපයෙන පරිදි දොර ජනෙල් වලින් සමන්විත වීම ද,
- (3) එක් දරුවෙකු සඳහා අවම වශයෙන් වර්ග අඩි 10 ක ඉඩ ප්‍රමාණයෙන් වෙන්වී තිබීම ද, අවශ්‍ය වේ.

04. පොදු පහසුකම්

- (1) පිරිසිදු පානීය ජලය සහ අනෙකුත් අවශ්‍යතා සඳහා ප්‍රමාණවත් ජල පහසුකම් ද,
- (2) ළමුන් 25කට එක් වැසිකිළියක් බැගින්, ජලමූලික වැසිකිළි පද්ධතියක් ද,
- (3) ළමුන්ට ක්‍රීඩා කිරීමට ප්‍රමාණවත් ඉඩකඩක් හෝ ගෙම්දලක් හෝ ළමුන්ගේ ක්‍රියාකාරකම් වර්ධනය කෙරෙන ප්‍රමාණවත් ක්‍රීඩා උපකරණ හා භාණ්ඩ ද,
- (4) ප්‍රථමාධාර පෙට්ටියක් ද,
- (5) භූමිය, ගොඩනැගිලි ඇතුළත හා පිටත ප්‍රසන්න පරිදි පවත්වාගෙන යාම ද,
- (6) ළමුන්ට ප්‍රමාණවත් මේස පුටු ආදී ලී බඩු උපකරණ සැපයීම ද,
- (7) ආගමික වතාවත් කිරීමට සුදුසු ස්ථානයක් සකස් කර තිබීම ද, අවශ්‍ය වේ.

II වැනි උපලේඛනය

පූර්ව ළමා අධ්‍යාපන සංවර්ධන ආයතනයක උපදේශක/උපදේශිකාවන් සඳහා සුදුසුකම්

01. පූර්ව ළමා අධ්‍යාපන සංවර්ධන ආයතන උපදේශකවරුන්/උපදේශිකාවන් සේවයට ඇතුළත්වීමේ දී අවම සුදුසුකම් පහත දැක්වේ.

(අ) සාමාන්‍ය සුදුසුකම්

- (i) ශ්‍රී ලංකාවේ පුරවැසියෙකු විය යුතු ය.
- (ii) වයඹ පළාතේ ස්ථිර පදිංචි අයෙකු විය යුතුය.
- (iii) වයස අවුරුදු 18ට නොඅඩු 45ට නොවැඩි විය යුතුය.
- (iv) මනා සෞඛ්‍ය තත්ත්වයකින් යුක්ත විය යුතුය.

(ආ) අධ්‍යාපන සුදුසුකම්

- (i) සිංහල / දෙමළ භාෂාව, ගණිතය හා සෞන්දර්ය විෂයයන් ඇතුළු විෂයයන් 06කින් සම්මාන 3ක් සහිතව අ.පො.ස (සාමාන්‍ය පෙළ) විභාගයෙන් සමත්වීම හා අ. පො. ස. (උ.පෙළ) විභාගයෙන් විෂයයන් 3ක් සමත්ව තිබීම ද, මෙම නියෝග බලාත්මක වන දින සේවයේ යෙදී සිටින පූර්ව ළමා අධ්‍යාපන සංවර්ධන උපදේශක/උපදේශිකාවන් මෙම සුදුසුකම් වලින් නිදහස් කරනු ලැබේ.

(ඇ) වෘත්තීය සුදුසුකම්

- (i) වයඹ පෙර පාසල් ගුරු පුහුණු ආයතනයේ එක් අවුරුදු ගුරු පුහුණු ඩිප්ලෝමා පාඨමාලාව, විවෘත විශ්ව විද්‍යාලයේ එක් අවුරුදු පෙර පාසල් ඩිප්ලෝමා පාඨමාලාව හෝ කළමනාකරණ මණ්ඩලයට පිළිගත හැකි සමාන හෝ උසස් ඩිප්ලෝමා පාඨමාලාවක් හදාරා ඉන් සමත්ව සහතිකයක් ලබා තිබීම.
- (ii) එකී වෘත්තීය සුදුසුකම් නොමැතිව දැනට සේවයේ නියුක්ත තැනැත්තන්ට එකී සුදුසුකම් ලබා ගැනීම පිණිස මෙම ගැසට් නිවේදනය ක්‍රියාත්මක දිනයේ සිට අවුරුදු 03ක කාලයක් ලබා දෙනු ලැබේ.

02. (අ) පූර්ව ළමා අධ්‍යාපන සංවර්ධන උපදේශක/උපදේශිකාවන් අධිකාරියේ ලියාපදිංචි විය යුතු ය.

- (ආ) අධ්‍යක්ෂවරයා විසින් ලියාපදිංචිය කළ යුතු අතර, එක් එක් තැනැත්තා ලියාපදිංචි කරන ලද අංකය, ඉල්ලුම්කරුට හෝ ආයතන ප්‍රධානීන්ට දන්වා යැවිය යුතු ය.
- (ඇ) ලියාපදිංචි කිරීම සඳහා ඔවුන්ගේ සුදුසුකම් හා පුද්ගල තොරතුරු ලබා ගැනීමට 1 වැනි පරිශිෂ්ටය අනුව සකස් කර ගනු ලබන අයදුම්පත්‍රයක් යොදා ගත යුතු ය.

III වැනි උපලේඛනය

පූර්ව ළමා අධ්‍යාපන සංවර්ධන ආයතන ලියාපදිංචි කිරීම

පූර්ව ළමා අධ්‍යාපන සංවර්ධන ආයතන ලියාපදිංචි කිරීම සම්බන්ධයෙන් පහත සඳහන් අවශ්‍යතාවයන් සපුරාලිය යුතුය.

- 01. ප්‍රඥප්තියේ අර්ථ කථනයට අනුකූලව ප්‍රඥප්තිය ක්‍රියාත්මක වන දිනට පෙර පිහිටුවා තිබූ පූර්ව ළමා අධ්‍යාපන සංවර්ධන ආයතන ද, එකී ප්‍රඥප්තිය බලාත්මක වූ දින සිට හෝ ඉන්පසු පිහිටුවනු ලැබූ ආයතන ද මෙම නිවේදනයෙන් මාස 03 ක් ඇතුළත දී හා ඉදිරියේ දී අළුතින් ආරම්භ කිරීමට අපේක්ෂිත ආයතන එකී ආයතනය ආරම්භ කිරීමට පෙරාතුව ද 2 වැනි පරිශිෂ්ටය අනුව සකස් කරන ලද අයදුම්පත්‍රයක් සම්පූර්ණ කොට පූර්ව ළමා අධ්‍යාපන සංවර්ධන අධිකාරියේ අධ්‍යක්ෂ වෙත ඉදිරිපත් කර කළමනාකරණ මණ්ඩලයේ අනුමැතිය ලබාගැනීමෙන් පසු ලියාපදිංචිය සිදුකර ගත යුතු වේ. එසේ ලියාපදිංචි නොවීම ප්‍රඥප්තිය යටතේ වරදක් වන අතර මෙය වයඹ පළාත තුළ අවුරුදු 3 - 5 අතර දරුවන් වෙනුවෙන් පූර්ව ළමා අධ්‍යාපන සංවර්ධන කටයුතු උදෙසා ක්‍රියාත්මක වන සියළුම ආයතනවලට අදාළ වේ.

02. ආයතන ලියාපදිංචිය සඳහා අයදුම් පත්‍රයක් ලැබුණ විට කළමනාකරණ මණ්ඩලයේ තීරණය පරිදි අධ්‍යක්ෂවරයා විසින් ඊට අනුමැතිය දිය යුතු අතර, 3 වැනි පරිශිෂ්ටය මගින් ආයතනය පවත්වාගෙන යාම සඳහා අවසර ලබාදෙන සහතිකයක් එකී ඉල්ලීම කළ තැනැත්තා වෙත යැවිය යුතු අතර, ලියාපදිංචිය අනුමත නොකරන්නේ නම් එසේ කිරීමට තුඩුදුන් හේතු ද දන්වා යැවිය යුතු ය.
03. ලියාපදිංචිය සඳහා රුපියල් 500ක සේවා ගාස්තුවක් ගෙවිය යුතු වේ.
04. (අ) ආයතනයක් ලියාපදිංචි කිරීම කළමනාකරණ මණ්ඩලය විසින් ප්‍රතික්ෂේප කරනු ලැබූ අවස්ථාවක ඒ සම්බන්ධයෙන් අමාත්‍යවරයා වෙත දින 21 ක් ඇතුළත අභියාචනයක් කළ හැක.
- (ආ) අභියාචනයක් පිළිබඳව කළමනාකරණ මණ්ඩලයෙන් විමසා ඉක්බිතිව එකී අභියාචනය සම්බන්ධයෙන් තීරණයක් අමාත්‍යවරයාට ගතහැකි වේ. අමාත්‍යවරයා විසින් ගනු ලබන තීරණය අවසාන තීරණය වන අතර එය දින 21 ක් ඇතුළත අදාළ පුද්ගලයාට අධ්‍යක්ෂවරයා මගින් දන්වා යැවිය යුතුය.

IV වැනි උපලේඛනය

පූර්ව ලමා අධ්‍යාපන සංවර්ධන ආයතන අධීක්ෂණය හා නියාමනය

01. ප්‍රඥප්තියේ ප්‍රකාශිත අධ්‍යක්ෂවරයා විසින් හෝ ඔහු විසින් පත් කරනු ලබන නිලධාරියන් යටත් පිරිසෙයින් වර්ෂයකට වරක් හෝ පූර්ව ලමා අධ්‍යාපන ආයතන අධීක්ෂණයට භාජනය කළ යුතු වේ.
02. ඒකාකාරී මට්ටමකින් හා ආයතනවල ගුණාත්මකභාවය වර්ධනය වන අන්දමින් පවත්වා ගෙන යාම සඳහා කළමනාකරණ මණ්ඩලය විසින් අනුමත කර ඇති නිර්දේශ ඇතුළත් ආකෘති පත්‍රයක් මගින් අධීක්ෂණය හා නියාමනය කළ යුතු ය.
03. යම් ආයතනයක් අධීක්ෂණය කිරීමේ දී හෙළිවන අඩුපාඩු ඇතොත් ඒවා ඉවත් කර ගුණාත්මක සංවර්ධනයක් ඇති කිරීම සඳහා අධ්‍යක්ෂවරයා විසින් ආයතන ප්‍රධානීන් වෙත දැන්වා යැවිය යුතු ය.
04. පෙත්වා දෙනු ලබන අඩු පාඩු සම්පූර්ණ කිරීමට අපොහොසත් වන ආයතන සම්බන්ධයෙන් පරීක්ෂා කිරීමට කළමනාකරණ මණ්ඩලය ත්‍රිපුද්ගල කමිටුවක් පත් කරනු ලැබිය යුතු ය. එකී මණ්ඩලයේ පරීක්ෂණ වාර්තාව සැලකිල්ලට ගෙන ක්‍රියා කළ යුතු අතර, ලියාපදිංචිය අවලංගු කිරීමට නිර්දේශ කර ඇති විටක ලියාපදිංචිය අවලංගු කිරීමට අධ්‍යක්ෂවරයා ක්‍රියාකළ යුතු ය.
05. ලියාපදිංචියක් අවලංගු කර ඇති විටක, ආයතනය තවදුරටත් පවත්වාගෙන යාම ප්‍රඥප්තිය යටතේ කරනු ලබන වරදක් ලෙස සැලකේ.
06. අමාත්‍යවරයාගේ එකඟතාවයක් ඇතිව කළමනාකරණ මණ්ඩලය විසින් ආයතනවල ලමුන්ගේ ගුණාත්මක සංවර්ධනයට ඉවහල් වන පරිදි ලමුන්ගේ ;
 - (අ) ඉන්ද්‍රිය ඇසුරින් අත්දැකීම් ප්‍රවර්ධනයට ද,
 - (ආ) සරල ක්‍රියාකාරකම් තුළින් වර්ත වර්ධනය හා තනිව කටයුතු කිරීමට පොළඹවන පාරිසරික තත්ත්වයන්ට ද,
 - (ඇ) සරල සෞඛ්‍ය පුරුදු තුළින් ශාරීරික හා පාරිසරික සෞඛ්‍ය සංරක්ෂණයට ද,
 - (ඈ) ශාරීරික සංවර්ධනය හා හසුරු කුසලතා වර්ධනයට ද,
 - (ඉ) බුද්ධිමය නිර්මාණශීලීත්වය ඇති කිරීමට ද,
 - (ඊ) අභියෝගතාවලට මුහුණදීමට ඇති හැකියාව වර්ධනය වීමට ද,
 - (උ) සාමය හා සහජීවනය හා සුභද බව ඇති කිරීමට ද,
 - (ඌ) ක්‍රීඩා හා ක්‍රියාකාරකම් තුළින් පෞරුෂ වර්ධනයක් ඇති කොට ආයතන තුළ සහ පිටතදී තෘප්තිමත්ව සිටීමට ද,
 - (එ) ඉදිරි අධ්‍යාපනයේ අත්තිවාරමක් ඇති කිරීමට ද,

ඉවහල් වන විෂය නිර්දේශයක් නියම කිරීමට ද ක්‍රියාකළ යුතුය.